

It-Tajra

Joseph Felix Cachia

“Ma, fejnu d-dqiq? Daqs mgharfa rrid.
Ghandek xi karti strazzi?
M’hemmx għalfejn hafna, anzi ftit.
Mhux tajbin tal-pitazzi.

Il-qasab, jien digà qattajt
Irqaq, dritt u bla brim.
Fraqthom irqaq, irqaq kemm stajt
Kemm tal-qaws, u anke tal-prim.

L-iktar imqass li jaqta’ rrid.
Għadu, tal-magna, fil-kexxun?
Il-ħajt li tuża biex bih tħit,
Mhux qiegħed fejn soltu jkun.”

Kokka mal-art, ftit wara ntfajt
Fuq siment mogħti l-kulur
Iktar minn siegħa naħdem qattajt.
Tal-kesħa nsejt id-dulur.

Mill-karta strazzi qtajt ‘djamant’.
Pied bi tnejn kienu l-qisien
Il-kolla nħawwad sadattant
Naħdem bla ma naħli żmien.

Għad-denb fassalt żewg strixxi twal,
Imsielet mal-għnub waħħalt.
Li nqiegħed il-qasab kien fadal,
Bil-kolla kollox kaħħalt.

Bl-imsielet li waħħaltilha,
Saret iktar femminili.
Lilha ‘Sbejħa’ bdejt ngħajtilha
Hekk iktar għogħbot lili.

Domt iktar minn siegħa biex lestejt
Bla ndunajt kif tar il-ħin
Kont hieni bix-xogħol li temmejt
U mbagħad dritt għall-Qortin.

Il-qaws qammart, bil-ħajt stirajt.
L-ingassa ressaqt ’il fuq,
Magħħa rbatt, tar-rukkell, il-ħajt.
Hallejtu xi ftit mitluq.


Fittixt mnejn kien jonfoħ ir-riħ
Hassejtu l-Majjistral.
Għrejt ġirja qasira kontrih
Bir-rukkell f’idi jinħall.

It-tajra nqatgħet minn mal-art.
Tiggennen kull naħa hi bdiet.
Tengħud fittixt fl-iskart,
Għal teqel fuq żewg naħiet.

Kburiya mbagħad taret ’l fuq
Sħajjiltha trid tkellimni,
Minkejja li ħalqha mitbuq
Kont ċert illi tifhimni.

Għalhekk kelmtejn malajr ħażziżt
Fuq karta, ittra ktibtilha
Mal-ħajta b’toqba hemiżt
Ftit, ftit, lilha bghattilha.

Hi ‘qratha’ u tbaxxiet xi ftit
Donnha riedet troddli ħajr.
Wegibtha, “Sbejħa, bla ma rrid,
Se jkolli nnizzlek, malajr.



Ix-xemx niżlet, ġej il-lejl
Omni qed tfittixni, żgur
Ismagħħa tgħajjat, ‘Ġuż, int ġej?’
Kontra qalbi, irrid immur.”

Kmieni l-għada, malli bebbex
Bilgri lilha ergajt tajjart
Hin insejtu, moħħi tgerfex
Għall-iskola wasalt tard.

..... U mhux ser ngħid x’kastig dabbart!



General Contractors • Civil Engineering Work
 • Building Components Manufacturers
 • Sand – Spalls – Torba – Soil
 • Ready Mix Concrete



Labour Ave., Naxxar NXR 9027, Malta • Tel: 2141 2061, 2141 2469 • Fax: 2143 7067 • E-mail: info@centralasphaltltd.com